

IL-MALTI

QARI LI TOHROĠ
L-AKKADEMJA TAL-MALTI

ĠUNJU
1975

EDITORJAL:

L-AKKADEMJA

U L-MEMBRI AKKADEMIĊI

L-Akkademja hija istituzzjoni serja u għolja bħalma hemm f'paj-
jiži ohra li jirrispettaw lilhom infushom, li fiha numru ta' nies jingha-
talhom il-ġieħ li jidhlu fiha għall-ħidma siewja li jkunu wettqu għal
Ilsien Art twelidhom.

L-Akkademja tal-Malti illum tiġbor fiha madwar 80 ruħ li taw
kontribut għal Ilsien Art twelidna. Jiddispjaċina ngħidu illi fost dawn
insibu xi wħud li tilfu l-interess li wrew fil-bidu u nsew l-Akkademja
u la qatt jidhru fil-laqgħat li jkollha u anqas ma baqqu jhallsu t-tis-
hib tagħhom bħala membri.

Jista' jagħti l-każ ukoll li xi wħud kienu jeħtieġu l-isem ta' mem-
bri akkademiċi għal ċertu żmien jew ċirkostanzi u wara l-Akkademja
nsewha. Ix-xewqa tagħna hi li dawn jergħu iqanqiu l-interess li kel-
lhom qabel lejn il-Malti.

Imbagħad b'soġġba kbira wieħed jintebah li l-Akkademja ma tħad-
danx nisa bħala membri tagħha hliet wahda, is-sinjorina Mary Rose
Gatt. B.A. (Gen.), B.A. (Hons.), għalliema fl-Iskola Għolja Sekondarja.
Ftit ilu mietet il-membri l-oħra li kien hemm, il-poetessa Mary Meilak.
Vojt li nixtiequ tassew li jintela. Nixtiequ naraw iktar nisa jieħdu
sehem attiv fil-ħidma tal-Malti u jsiru membri akkademiċi.

Mhux talli ma għandniex nisa bħala membri akkademiċi, imma
ftit huma daww in-nisa li s'issa tħajru jhaddmu l-pinna tagħhom bi-
Malti. U f'din il-linja jeħtieġ li wieħed jagħmel il-ħila tiegħu halli jraw-
wem tfajliet b'talent għall-kitba halli jizviluppaw dan it-talent tagħ-
hom. Il-laqgħat li dan l-aħħar għamlet l-Akkademja, mibnija fuq is-
sillabus tal-iskola fejn laqgħet il-pubbliku mal-kittieba tal-Malti jis-
tghu jiswew mhux hażin u għalhekk wara s-suċċess li kellhom ta' min
jerga' jagħmilhom għall-bidu tas-sena skolastika li ġejja.

Biex jikber l-interess fl-Akkademja u fil-membri jeħtieġ forsi li l-Kunsill jistharreġ kif jista' jlaqqa' kulltant il-membri akkademiċi f'laqgħat soċjali u kulturali għax il-membri akkademiċi mhumiex bħall-membri ta' xi union li jiltaqgħu għall-elezzjoni ġenerali u, jekk jiltaqgħu, ma jkollhom ebda interess ieħor matul hajjithom. L-Akkademja hija nieqsa mill-fondi u għalhekk issib ruħha marbuta u mxejla f'ċerta hidma fejn jidhlu l-ispejjeż. Imma dawn hwejjeġ li huma marbutin ma' xulxin.

L-Akkademja jeħtiġilha dar xierqa tagħha fejn tista' tibni libreriya xierqa bil-Melitensia. Għaliex id-dar tal-Akkademja għad ma għandhiex l-isbah ġabra ta' Melitensia? Teħtieġ dar fejn il-membri tagħha jkunu jistgħu jiltaqgħu u jwettqu xi hidma. Nergħu ntennu dak li għedna f'editorjali oħra: Huwa dnub u għajb kbir għal pajjiżna li naraw għaqdiet kulturali u filantropiċi ta' pajjiżi oħra jifthu f'artna ċentri kulturali meġħjuna mill-gvernijiet tagħhom b'euf ta' liri u pajjiżna għadu bla ċentru. Uħud iħobbu jgħajru lil ta' qabilna għax il-Malti kien imkasbar. Lilna ta' warajna għad iġajruna ferm iktar għax hadna hsieb nipprovdur lil għaqdiet ta' din ix-xeħta ta' pajjiżi oħra u lil tagħna ma tajniex każhom; meta forsi ma nharsux lejhom b'xi daħka ta' disprezz.

L-Akkademja toħroġ 'Il-Malti' r-rivista tagħha li minn twelidna baqgħet dejjem ħarġa ta' kull tliet xhur. U qed jiġri li minn ikollu xi kontribuzzjoni letterarja x'jaġħmel jaqta' qalbu għax jara li jrid jistenna ħafna biex tidher. U allura jew ma jiktibx jew, jekk jikteb, jipublikaha band'oħra. 'Il-Malti' li qed nipublikaw qed ikun ippublikat b'telf kbir.

Nixtiequ li 'Il-Malti' jieħu r-ruħ, joħroġ kif awgurajna fil-ħarġa ta' xi sena ilu u jibda jidher darba fix-xaħar. Hekk ikun jista' jippublika iktar kontribuzzjonijiet letterarji u studji serji. Imma għal dan jeħtieġ li l-membri jikkooperaw halli jxerdu 'Il-Malti'. Jekk il-prezz isir £1 fis-sena forsi jkun possibbli li 'Il-Malti' jibda joħroġ kull xaħar barra Lulju u Awissu. It-tama tagħna hi li dan iseħħ. Nixtiequ li l-membri jfissrulu l-feħma tagħhom fuq dan u juruna li lesti jikkooperaw.

It-tama tagħna hi li naraw il-membri akkademiċi miġbura flimkien jaħdmu u jaqsmu l-interessi li għandhom. Nixtiequ naraw studji serji ippublikati fi 'Il-Malti' li jaġħmlu isem lil mir jiktibhom u lil art twelidna. 'Il-Malti' jrid kun l-holqa li tgħaqqad u tagħti ħajja lill-membri u lill-Akkademja nnifisha.

